



# IS-SWAR TA' BORMLA: Taħt il-Frañċiżi, l-Ingliżi u l-Maltin


· *Kitba ta' John Vella*  
*AMInstCM, HDipCTC(Jersey), DSS(Hist)*

F'din it-tielet u l-aħhar parti ta' l-artiklu tiegħi dwar is-swar u l-fortifikazzjonijiet ta' Bormla ser inwasslilkom tagħrif dwar x'għara mill-fortifikazzjonijiet fi żmien il-hakma tal-Frañċiżi (1798-1800), u tul iż-żmien li kienu jmexxu 'l Malta l-Ingliżi (1800-1964). Ma' dan inżidu x'għara taħt il-Gvernijiet Maltin sal-lum. Għal min jixtieq isib it-tagħrif kollu taż-żewġ artikli l-oħra, dan jista' jsibhom fil-harġa ta' l-1996 fejn jiena ktibt fuq is-Swar ta' Santa Margerita<sup>1</sup> u fil-harġa ta' l-1997 dwar is-Swar ta' Cotoner.<sup>2</sup>

## IL-BORMLIŻI BAQGHU SA L-AĦĦAR

Fid-9 ta' Ġunju 1798, il-Flotta Frañċiża taħt it-tmexxija tal-Ġeneral Napoleon Bonaparte, bdiet l-invażjoni ta' Malta, bl-iskuża li l-Ordni tal-Kavallieri ta' San Gwann ma kenitx halliethom jidhlu jiehdu l-ilma.<sup>3</sup> Meta l-Flotta Frañċiża kienet qrib Malta fl-1798 u wkoll waqt l-invażjoni f'Malta, l-Ordni tefgħet lil Bormla taħt il-kommandatur u kmandant tax-xwieni Annibale de Subiras. F'Bormla, kien hawn ftit li kienu partitarji tal-Frañċiżi, magħrufa bhala l-Ġakbini. Huma fixklu bil-bosta waqt it-thejjiġa għad-difiża tas-swar. Fl-10 ta' Ġunju 1798, f'Bormla twaqqaf il-moviment tar-reżistenza.<sup>4</sup>

Meta nhar it-12 ta' Ġunju 1798, l-Ordni qablu li jiffirmaw il-konvenzjoni li ressqulhom il-Frañċiżi, f'Bormla din il-qasma kienet ukoll tinhass bejn il-membri ta' l-Ordni fit-Tlett Ibliet, hekk li xorta kien għadu jsehħ xi sparar minn fuq is-swar. Billi l-Bormliezi ma ridux iċċedu, il-Gran Mastro Ferdinand von Hompesch talab l-għajjnuna ta' l-Isqof Labini u ta' Dun Salv Casha, rettur tal-Knisja ta' l-Erwieħ tal-Belt Valletta, biex imorru jikkalmaw is-sitwazzjoni. Imma billi dan ma sehħ minnufih, ta' Bormla nġhataw l-ordni li jridu jċċedu sa nofs inhar tat-12 ta' Ġunju stess. Sadattant il-fortifikazzjonijiet l-oħrajn kollha, inkluż dawk tal-Belt Valletta, kienu diġà taħt il-Frañċiżi biex b'hekk sar possibli li l-flotta tidhol fil-Port il-Kbir.<sup>5</sup>



*Bormla  
mill-ajru.*


## IL-FRANĊIŽI STMAWNA HAŽIN

Minn wara t-tluq ta' Napuljun, Malta thalliet f'idejn il-General Vaubois u l-qiegha bdiet tishon, minhabba l-arroganza tal-Franċiżi. Wara l-irvell tal-Maltin fir-Rabat u l-Imdina, fit-2 ta' Settembru 1798, u r-rebha ta' l-Imdina mill-Maltin l-ghada t-3 ta' Settembru, il-Maltin li kienu kontra l-Franċiżi nizlu biex jattakkaw f'żewġ postijiet. Folla kellha tattakka lill-Floriana biex jidhlu l-Belt Valletta, u folla ohra ġriet lejn Bormla. L-attakk fuq il-Floriana wassal lill-Franċiżi biex jirtiraw wara s-swar tal-Belt Valletta. Skond il-General Vaubois it-truppi Franċiżi kellhom jissieltu ma' l-juni rrabjati. Il-folla li ġriet lejn Bormla kienet miftehma mal-Bormliżi sabiex taghmel l-istess kif ġara fl-Imdina u fil-Floriana; jiġifieri li l-Maltin joqtlu t-truppi Franċiżi kollha u l-Maltin jahtfu lil Bormla f'idejhom biex b'hekk il-Franċiżi jassedjaw ruhhom fil-Birgu u l-Isla. Ghalkemm il-ġlied tal-Maltin, li kienu armati, kien kbir u qalbieni, u l-hsieb taghhom li jġieghlu lill-Franċiżi jirtiraw wara s-swar tal-Birgu u l-Isla rnexxa, kellhom jirtiraw.<sup>6</sup> Il-Bormliżi waqt it-taqbida sabu wkoll l-ghajnuna ta' numru kbir ta' Żabbarin, iż-Żwieten u ż-Żrieraq li dahlu minn barra s-Swar tal-Cotoner. Issa l-Franċiżi rtiraw lejn l-Isla u l-Birgu. U fuq kollox il-Bormliżi nehew il-bandiera Franċiża li kienet ittellgħet fuq il-Knisja Parrokkjali, b'ordni tal-gvern.<sup>7</sup>


Il-Franċiżi li kienu f'numru kbir madankollu ddeċidew li johorġu u jimbarraw numru ta' bibien tas-Swar ta' Cotoner bil-ġebel sabiex ikun ehfef għalihom li jiddefendu u jikkontrollaw id-dhul u l-hruġ tan-nies.<sup>8</sup> Huma mbarraw il-Bibien ta' San Alwiġi, ta' San Ġakbu, ta' San Nikola, ta' San Ġwann, u ta' San Pawl li m'ghadux jeżisti. Il-bibien l-ohra ghadhom imbaratti sal-lum, u tajjeb li dawn issirilhom xi haġa li tfisser il-ġrajja. Ir-rabja tal-Franċiżi fil-Birgu u l-Isla spicċat biex gieghlet lill-Ajjutant General Brouard johroġ b'522 suldat u 22 fizza jifsida lill-Bormliżi li jekk ma jifthux it-toroq fi żmien ghoxrin minuta kien ser jinfetah in-nar fuqhom u l-kanuni ta' l-iġfna jisparaw fuq id-djar. Il-Bormliżi hraxu aktar kontra l-Franċiżi minhabba li qabdu lil xi ufficjali Franċiżi jippruvaw jissakkeġġjaw il-Knisja Parrokkjali. Waqt li l-Maltin li dahlu f'Bormla kienu qeghdin jirtiraw huma

serqu l-polverista. Jinghad ukoll li l-Bormliżi kellhom iċedu minhabba li ma sabux l-ghajnuna tan-nies tal-Birgu u ta' l-Isla.<sup>9</sup>

Bi tpattija għal dak li għamlu l-Bormliżi, il-Franċiżi keċċew bil-forza 'l barra mis-swar lin-nisa u t-tfal tal-Bormliżi li hadu sehem fl-irvell.<sup>10</sup> Minn dak il-jum 'il quddiem il-Franċiżi stmaw lill-Bormliżi b'mod hażin hafna; bdew jiffuċilawhom fit-toroq, jiżgassaw u jidhlu fid-djar u jisirqulhom, rekwizizzjoni ta' djar biex jużawhom it-truppi, torturi u f'kull min jiġihom suspett bdew jitfgħuh b'ta' fuqu senduqu 'l barra mis-swar. Kien hemm drabi fejn intefghu 'l barra minn Bormla mill-Bieb tas-Salvatur eluf ta' Bormliżi, ta' kull età. Dawk li baqgħu ġewwa Bormla tul l-Imblokk batew hafna mir-restrizzjonijiet li mponew fuqhom il-Franċiżi, għaks, ġuh u mard. Min kien jipprova johroġ mis-swar kien jiġi maqtul dak il-hin. Tul is-sentejn ta' l-Imblokk il-Maltin sabu ruhhom jassedjaw is-swar li huma bnew biex jiddefenduhom.<sup>11</sup>



*Bieb San Ġakbu, imbarrat u bl-armi mibruxa.*



*Il-bust tal-Gran Mastru Nikol Cotoner, li l-Francizi kienu lesti li jiebdu lejn Franza.*

## L-ATTAKKI FUQ IS-SWAR

L-attakki tal-Maltin fuq is-swar sehhew kif ġej. F'Ottubru 1798 sar attakk min-naħa ta' Haż-Żabbar, hekk li fis-26 ta' l-istess xahar il-Francizi matul il-lejl imbarraw bil-ġebel il-Bieb ta' Bormla li jaghti lejn Haż-Żabbar (Bieb is-Sultan).<sup>12</sup> Il-Bormliżi flimkien ma' Maltin ohra attakkaw minn batteriji li bnew t'Tal-Borġ u Ta' Kordin, fil-21 ta' Novembru, fl-4 ta' Diċembru u bil-kbir fit-8 ta' Diċembru 1798.<sup>13</sup> F'Jannar 1799 waslet l-ghajnuna tal-Kaptan Inġliż Alexander John Ball. Il-Maltin bdew jahsbu biex jattakkaw u jfarrku l-galeri tal-flotta Franciża li kienu fid-daħla ta' Bormla. Attakk qawwi iehor tal-Maltin sehh nhar il-15 ta' Jannar 1799 mill-bajja ta' Ghajn Dwieli, imma mia rnexxielhomx jidhlu fis-swar.<sup>14</sup> Lejn l-aħhar ta' l-Imblokk meta l-Francizi bdew jahsbu biex iċedu u jaharbu, serqu u kaxkru hafna affarijiet magħhom. Fuq il-ġifen 'Athenien' kienu hadu saħansitra l-bust ta' Nikola Cotoner li jinsab f'Bieb is-Sultan. Imma kif saret il-kapitulazzjoni qabduhom l-Inġliżi u l-bust irritorna f'postu.<sup>15</sup>

## L-INGLIŻI HELSUNA

Hekk kif helsuna mill-Francizi, fl-20 ta' Settembru 1800 l-Inġliżi stazzjonaw f'Bormla ħames kumpaniji ta' l-'89th Regiment'. F'Bormla bosta drabi kien ikun hawn il-Kaptan Alexander Ball li hadem hafna mal-Bormliżi waqt l-Imblokk.<sup>16</sup> Issa f'Bormla l-popolazzjoni kienet reġġhet laħqet is-6,333 ruh.

## MIN JIBNI...

Fil-medda art ta' Bormla li tiġi bejn is-Swar ta' Santa Margerita u dawk tal-Cotoner, dik li wara l-1670 saret magħrufa bħala l-Cottonera, l-Inġliżi sabu spazju biżżejjed fejn jikkampjaw u jstazzjonaw ir-reġimenti tagħhom.<sup>17</sup> Id-daħla ta' Bormla kienet ta' importanza kbira wkoll għall-Flotta Inġliża billi fiha kien hemm diġà żviluppanti s-snaġġa marbuta mat-tarznari, sa minn żmien żemżem, u fl-1 ta' Mejju 1843 beda x-xogħol tal-Baċir. Ghalkemm il-ferment li qam f'Bormla dwar it-tehid tax-xatt u s-suq, biex isir il-Baċir dam is-snin, żgur li ma kienx ta' periklu daqs dak ta' kontra l-Francizi. Imma xorta waħda l-Inġliża hassew li għandhom jipprovdw wkoll kenn għat-truppi tagħhom u l-uffiċjali. Għalhekk fl-1853 bejn il-Forti Verdala, li kienet kumplimentari mas-swar ta' Santa Margerita u mqabbda magħhom. It-truf ta' din il-Forti kienu jhaddnu magħhom parti mis-Sut ta' Santa Liena, il-Kortina tal-Firenzuola bil-

Bieb ta' San Klement li nbena fl-1658<sup>18</sup>, u s-Sur ta' Firenzuola. Fil-parti l-għdida l-Ingliżi għamlu 384 post għall-musketterija jiġifieri bokok għall-azzarini.<sup>19</sup> Din il-Forti sarilha wkoll foss fuq in-naħa li thares lehn il-bini, għax l-Ingliżi ma setghu qatt jinsew li hekk kif il-Maltin qamu għall-Franċiżi setghu jkunu għalihom. Fil-parti l-għdida sar ukoll Bieb bl-arma Rjali tal-Gran Brittanja. Minn għewwa flok imħażen l-Ingliżi għamlu żewġ sulari ta' kmamar għall-użu ta' l-uffiċjali. Il-Forti kellha wkoll ġibjuni biex jilqgħu fihom l-ilma tax-xita. Min ikollu x-xorti jitla' fuq is-swar ta' din il-Forti jista' jgawdi dehra ferm sabiħa tal-port, u l-kumpliment ta' Malta.

Sena wara fl-1854, l-Ingliżi komplew isahħu d-difiża tat-truppi tagħhom, billi bnew is-swar ta' San Klement<sup>20</sup> li minn fuq il-foss ta' barra l-Forti Verdala (in-naħa li hi parti mis-Swar ta' Santa Margerita), jibqgħu sejr in sas-Swar tal-Cotoner. Fis-Sur ta' San Klement (fil-Linji tal-Cotoner) huma bnew ukoll fortizza. B'hekk għalqu spazju biżżejjed biex iħares lir-regimenti li kienu jkunu stazzjonati f'Malta u waqt il-parati. Minbarra dan il-ghan is-swar ta' San Klement kellhom ukoll iservu għad-difiża ta' Bieb is-Sultan u Bieb il-Polverista f'każ ta' xi attakk minn dawn l-inħawi wara li jintgħelbu. Id-disinn ta' din il-fortifikazzjoni sar fl-Ingilterra u f'Bormla x-xogħol tmexxa taht id-direzzjoni ta' l-Inginier Munroe. Xi storiċi jzidu wkoll li min-naħa ta' dan l-Inginier sar żball meta halla li t-tajn ta' bejn il-ġebel ikun magħġun bl-ilma baħar. B'hekk jingħad li l-ewwel sinjali ta' tmermir deher fuq il-ġebel.<sup>21</sup>

### ...U MIN IHOTT

L-Ingliżi ma tantx damu jhabblu rashom li ser ikunu attakkati, wisq inqas mill-Maltin, issa li bdew iduqu l-ġid li magħha gābet il-flotta.<sup>22</sup> Issa l-aktar haġa meħtieġa għalihom kienet li jkollhom tarzna tajba biżżejjed biex tlahhaq mal-htigiet tal-flotta tagħhom fil-mediterran. Fl-1877 huma fetħu l-pont u l-Mina li minn Għajn Dwieli tgħaddi għal taht Sur San Pawl u twasslek aktar qrib tat-tarzna.<sup>23</sup> Sa mill-1864 l-Ingliżi hasbu sabiex jiżviluppaw it-Tarzna fil-bajja ta' Għajn Dwieli. Fl-1902, beda x-xogħol fuq il-Baċiri li kellhom jiehdu post il-bajja ċkejna u sabiħa li kienet tinsab f'Għajn Dwieli u li wara l-1842 imtliet bid-dgħajjes tal-Bormliżi. Ix-xogħol fuq din in-naħa tal-Port kellu wkoll jara t-tigri ta' medda mhux hażin mis-swar ta' Cotoner, li kienu l-Kortina u l-Bieb ta' San Pawl<sup>24</sup> u s-Sur ta' Valperga, u parti minn dawk ta' Santa Margerita, li kienet tinkludi s-Sur u l-bastjuni ta' San Franġisk de Paola.<sup>25</sup>

### IS-SEKLU GHOXRIN

Mill-gwerer ta' tmiem is-Seklu Dsatax sa l-Ewwel Gwerra Dinjija, Bormla rat is-swar tagħha u madwarhom jimtlew b'aktar regimenti u truppi li kienu jaqdu lill-Kuruna Britannika. Hekk, biex nagħtu eżempju, barra xi bibien għadek issib mafkar ta' dawn iż-żminijiet bl-ittri IR li tfisser Infanterija u Regimenti, li turina fejn kienu jikkampjaw. Dan għadu jidher f'Tal-Foss, fuq l-Għolja ta' German, Bormla, hekk kif toħroġ mill-Bieb ta' San Gwann. Fit-Tieni Gwerra dawn il-Fortifikazzjonijiet ma baqgħux daqshekk importanti meta wieħed iqis li l-invenzjoni ta' l-ajruplani ma kinitx ser titwaqqaf mis-swar. Dawn il-fortifikazzjonijiet però ntużaw bhala habs għall-prigunieri tal-gwerra. Qabel it-Tieni Gwerra, infethet dik li hija l-Mina l-Għdida li minn Pjazza Santa Margerita tagħti għal tul Triq il-Ġublew tal-Fidda, biex hekk taqdi t-traffiku. L-Ingliżi biex ikollhom aċċess ahjar għat-tarzna kienu wkoll fetħu żewġ mini madwar il-Bieb ta' Santa Liena u l-Mina tal-Polverista. Fis-swar tal-Cotoner infethu wkoll mina li tagħti għall-Kalkara, mina biswit Bieb is-Sultan u ċċarrat ukoll is-sur, u l-mina ta' San Tumas li tagħti għall-Fgura.


### TOROQ U TIĊRIT BL-ADDOĊĊ

Wara l-Gwerra, twaqqgħet parti mis-sur li jinsab fi Pjazza Santa Margerita, bejn il-Cafè

Riche u l-venda tal-karozzi tal-linja, u tnehhiet il-Bwejba Santa Margerita li minnha kont tghaddi fuq pont ckejkien u taqbad in-nizla lejn il-Kalkara. Parti akbar ta' dan is-sur tnehhiet fl-1979, biex twessgħu it-toroq. Parti oħra li tnehhiet mis-Swar ta' Santa Margerita hija dik fejn kien hemm ir-Rock Gate li tagħti għal Triq il-Cottonera.

Fis-snin 1975-76 iċċartet parti sewwa mis-sur li jagħlaq il-Forti Verdala sabiex jiddaħhal il-makkinarju, u baqa' hekk sal-lum: mibni b'gebel li ma jaqbel xejn. F'dawn is-snin ukoll parti mis-Sur ta' l-Almoner biex infethet Triq San Ġwann min-naha ta' fuq. Fis-snin 1985-87, iċċartet parti mill-Kortina ta' Santa Liena sabiex Triq Alessandra tilhaq ma' Triq San Nikola.

Tabilhaqq hu ta' misthija meta tqis li l-barranin (l-Ingliži) kienu jaħsbu sabiex isalvaw il-wirt storiku u arkitettoniku ta' pajjiżna, u aħna l-Maltin kissirna u farrakna bl-addoċċ. Nittamaw li nitgħallmu minn dawn l-iżbalji u ma nirrepetuhomx. Dak li nitilfu nitilfuh għal dejjem, imma l-wirt storiku li nngożżuh u nindukrawh, ikun ta' ġid għalina u għal uliedna, għax jedukana. Nittamaw ukoll li r-restawr li nbeda tul dawn l-aħhar hames snin jitkompla.



*Il-Bieb tal-Barracks ta' Verdala, Bormla.*

## REFERENZI

- <sup>1</sup> Vella, John: *'Is-Swar ta' Santa Margerita'* - Programm tal-Festa ta' Marija Immakulata fil-Belt ta' Bormla 1996 - Ktejjeb mahruġ mill-Kumitat Festa Marija Immakulata 1996; paġni 33-45.
- <sup>2</sup> Vella, J: *'Is-Swar ta' Bormla: Is-Swar ta' Cotoner'* - Programm tal-Festa ta' Marija Immakulata fil-Belt ta' Bormla 1997 - Ktejjeb mahruġ mill-Kumitat tal-Festa Esterna ta' Marija Immakulata; paġni 33-39.
- <sup>3</sup> Laspina, Rev. Mgr. S.: *Outlines of Maltese History* (11th Edition revised - Publishers: A.C. Aquilina & Co., Malta 1970); p179.
- <sup>4</sup> Testa C.: *Maż-Żewġ naħat tas-Swar*, (Malta 1982) pp. 27, 29, 34 u 49.
- <sup>5</sup> Hardman W.: *A History of Malta 1798-1815*, (London 1909) pp.62-64.
- <sup>6</sup> Hardman W.: p.115;  
National Library of Malta: Manuskritt 269, folio 26v.
- <sup>7</sup> Cutajar F.: *Occupazione Francese di Malta nel 1798*, (Malta 1933) p.21.
- <sup>8</sup> Laspina: pp191-196.
- <sup>9</sup> Cutajar: pp.47, 50, 83.  
NLM: Msk. 269, fol. 29-29v.
- <sup>10</sup> Hardman W.: p.115;  
NLM Ms.269, f.52v-53.;  
Castagna PP: *Lis Storia ta' Malta bil-Gżejer Tahha*, Tieni Darba, (Malta 1890), p.368.
- <sup>11</sup> Galea Scannura, Charles: *Bormla fi Żmien il-Franċiżi*, f'Lehen il-Banda San Gorg, Nru. 21, Diċembru 1989, p.101.
- <sup>12</sup> Testa C.: p.700.
- <sup>13</sup> Testa C.: pp361, 377.

<sup>14</sup> Testa C.: pp491-493.

<sup>15</sup> Anderson A.: *Journal of the Forces on the Secret Expedition to Egypt*, (London 1802), p.136.

<sup>16</sup> Archiv. Archivesc. Melit. *Past. Visit. Labini*, 1801-05, f.102-107v.

<sup>17</sup> Bosta drabi l-Maltin waqt li jsemmu l-isem Cottonera jifhmu li qeghdin jirreferu ghat-Tlett Ibliet. Dan hu żbaljat jekk kemm-il darba naħsbu li l-isem inghata lit-Tlett Ibliet. L-isem ta' Cottonera kien l-isem li l-Gran Mastru Nicolo Cotoner ried jagħti lil dik il-parti ta' Bormla li tiġi bejn is-swar tiegħu u s-swar ta' Santa Margerita. Hu kellu l-ħsieb li jibni belt f'din il-parti kollha, u f'każ li s-swar ta' Santa Margerita ma jsirux skond il-pjanta originali imma biss bhala fortizza ċentrali, Cotoner (c. 1670) ried li Bormla ta' bejn is-swar tiegħu u l-foss tal-Birgu tinghata l-isem ta' *Nuova Città Cottonera*. Imma dan ma seħħ u l-Bormliżi ftit li xejn kienu jaqblu li jibdlu isem Bormla. Fi ftit snin biex tkompli tneħhi l-isem maħsub minn Cotoner, ġara li l-Gran Mastru Zondadari (1720-22) sejjah lil Bormla bhala Città Cospicua u dan jidher li iktar saddad u għoġob lill-Bormliżi minn dak ta' Città Cottonera. Barra minn hekk il-ħtiġiet militari u difensivi ma ppermettewx li din il-parti ta' bejn is-swar tinbena. Il-Maltin ta' l-irhula bdew iqisu dak kollu li hu 'l ġewwa minn dawn is-swar bhala l-Cottonera, biex diversi drabi u b'mod żbaljat nattribwixxu dan l-isem ghat-Tlett Ibliet. Il-parti kollha magħrufa bhala Cottonera hi kollha kemm hi parti minn Bormla u bl-ebda mod ma tifforma xi parti mill-Birgu jew l-Isla. Dan hu ppruvat u dokumentat f'hafna u hafna materjal storiku.

<sup>18</sup> Castagna, P.P.: *Lis Storia ta' Malta bil-Gżejer Tahha*, (It-Tieni Darba 1888), p.104.

<sup>19</sup> Guillaumier, Alfie: *Bliet u Rhula Maltin*, (Malta 1972), p.54.

<sup>20</sup> Guillaumier, p.54.

<sup>21</sup> Guillaumier, p.54.

<sup>22</sup> Ellul Galea, Karmenu: *L-Istorja tat-Tarzna*, (Il-Hajja - Malta 1973) p.51, 58.

<sup>23</sup> Galea Scannura, Ch.: *Siltiet mill-Istorja ta' Bormla tas-Seklu Dsatax*, Lehen il-Banda San Ġorġ - Festa ta' l-Immakulata 1978, p.25.

<sup>24</sup> Minn dan il-Bieb kull m'għadu jidher hu l-partijiet imħaffra fil-blat li llum jinsabu mal-livell tat-triq Dahlet it-Tlett Ibliet mal-bankina qabel titla' lejn San Ġwann T'Għuxa.

<sup>25</sup> Ara d-disinj misjuba fil-ktieb *Fortresses of the Cross* ta' S.C. Spiteri fil-kapitli li jikkellmu dwar is-swar ta' Bormla, oo.401-424.

# LAURENCE'S JEWELLERY

For the largest Selection of Gold Jewellery  
Silver, Alpaca Frames,  
Gold & Silver Repairs  
Gold Plating

15, Ninu Cremona Street, Paola  
(corner with Paola Square)

Tel: 662733

**IL-FESTA T-TAJBA LIL KULHADD**